

‘Oku ‘UHINGA ki he hā ‘a e Ngāue ‘i he Tuí?

NAUNAU SEMINELI KI HE FUA KAVA FO‘OÚ

Lau ‘a e *Fakamatala ki he ‘Elito ‘o e Fakataukei Fakatokāteliné* (2022) “Ko Hono Ma‘u ‘o e ‘Ilo Fakalaumālié,” palakalafi 1–2 mo e 5–7, pea mo e lea ko ‘eni ‘a ‘Eletā Niila L. ‘Enitaseni ‘o e Kōlomu ‘o e Kau ‘Aposetolo ‘e Toko Hongofulu Mā Uá. ‘I ho‘o akó, kumi ‘a e ‘uhinga ‘o e ngāue ‘i he tuí pea mo e me‘a ‘e lava ‘o tokoni atu ke ke faka‘aonga‘i ‘a e tefito‘i mo‘oni ko ‘ení ‘i he taimi ‘oku ‘i ai ai ha‘o ngaahi fehu‘í.



‘Oku ‘ikai ke hokonoa mai ‘a e tuí pe tukufakaholo mai ‘iate kitautolu. ... Ko ha me‘afoaki mei he langí ‘a e tui kia Sīsū Kalaisi ‘a ia ‘oku hoko mai ‘i he‘etau fili ke tuí pea mo ‘etau fekumi mo piki ma‘u ki aí. ... ‘Oku ‘ikai hokonoa mai pē ho‘o tuí, ka ‘i ho‘o fili ki ai. ...

‘Oku ‘ikai teitei fakakouna‘i ‘e he tuí ha tali ki he fehu‘i kotoa pē ka ‘oku fekumi ‘a e tuí ki ha fakapapau mo ha loto-to‘a ke laka atu, ‘o pehē he taimi ‘e ní‘ihi, “Oku ‘ikai ke u ‘ilo ‘a e me‘a kotoa pē, ka ‘oku ou ma‘u ha ‘ilo fe‘unga ke u vivili atu ‘i he hala ‘o e mo‘ui fakaākongá.”

Ko hono fakakāsia ko ia ha taha ‘i he veiveiuá, pea faka‘ai‘ai ‘e he ngaahi tali mei he kau tui vaivaí mo e kau ta‘etuí, te ne fakavaivai‘i ai e tui ‘a ha taha kia Sīsū Kalaisi mo hono toe Fakafoki mai ‘o e Ongoongolelé. “Oku ‘ikai ma‘u ‘e he tangata fakakakanó ‘a e ngaahi me‘a ‘o e Laumālie ‘o e ‘Otuá: he ko e vale ia kiate ia” [1 Kolinitō 2:14]. ...

Neongo ‘e sí‘isí‘i ‘a e kamata ‘o ho‘o afi ‘o e tuí, [ka] ‘oku ‘omi ma‘u pē ‘e he ngaahi fili ‘oku mā‘oni‘oní ‘a e loto falala lahi ange ki he ‘Otuá, pea ‘oku tupulaki leva ho‘o tuí. (Neil L. Andersen, “Oku ‘ikai Hokonoa ‘a e Tuí, ka ‘i ho‘o Fili Ki ai,” *Ensign* pe *Liahona*, Nōvema 2015, 65–67)

- ‘Okú ke pehē ko e hā ‘oku mahu‘inga ai ke ngāue ‘i he tuí ‘i he taimi ‘oku ‘i ai ai ha‘atau ngaahi fehu‘i mo e hoha‘á?
- Ko e hā na‘á ke ako mei he ngaahi laukonga ko ‘ení fekau‘aki mo e ‘uhinga ‘o e ngāue ‘i he tuí?